

## ಭರಮಸಾಗರದಲ್ಲಿ ಮುರುಘಾ ಶ್ರೀಗಳಿಗೆ ಅಭಿನಂದನೆ

ಚಿತ್ರದುರ್ಗ ಜೂ.16: ವಚನಕಾರರ ಬದಲಾವಣೆಯು ಭಾವಗಳ ಸಂಗಮ. ವಿಷಯ ಪರಿಸ್ಥಿತಿಯನ್ನು ದಾಟಬೇಕೆಂಬುದು ಅವರ ಮುಖ್ಯ ಅಶಯವಾಗಿತ್ತು. ವಚನಕಾರರನ್ನು ಮುಂದಿನ ಪೀಳಿಗೆಗೆ ಹೊಸ ರೀತಿಯಲ್ಲಿ ಪರಿಚಯಿಸಬೇಕಾಗಿದೆ ಎಂದು ತುಮಕೂರು ವಿಶ್ವವಿದ್ಯಾಲಯದ ಕನ್ನಡ ವಿಭಾಗದ ಪ್ರಾಧ್ಯಾಪಕ ಡಾ. ಡಿ.ವಿ. ಪರಮಶಿವಮೂರ್ತಿ ಅಭಿಪ್ರಾಯಿಸಿದರು.

ಭರಮಸಾಗರ ಗ್ರಾಮಸ್ಥರು ಮತ್ತು ಎಸ್.ಜೆ.ಎಂ. ಸಮೂಹ ಸಂಸ್ಥೆಗಳ ವತಿಯಿಂದ ನಡೆದ ಹಂಪಿ ಕನ್ನಡ ವಿಶ್ವವಿದ್ಯಾಲಯದಿಂದ ಡಿ.ಲಿಟ್ ಪದವಿ ಪಡೆದ ಡಾ. ಶ್ರೀ ಶಿವಮೂರ್ತಿ ಮುರುಘಾ ಶರಣರಿಗೆ ಅಭಿನಂದನಾ ಸಮಾರಂಭದಲ್ಲಿ ಭಾಗವಹಿಸಿ ಮಾತನಾಡಿದ ಅವರು, ಮುರುಘಾ ಶರಣರು ಸಾಹಿತ್ಯ ರಚನೆಯಲ್ಲಿ ತೊಡಗಿಸಿಕೊಂಡಿರುವುದು ಅಪರೂಪದ್ದು. ಡಿ.ಲಿಟ್ ಪದವಿ ಪಡೆದವರು ಹೆಚ್ಚಾಗಿ ಪ್ರಬಂಧ ಮುದ್ರಿಸುವುದಿಲ್ಲ. ಅದಕ್ಕೆ ಅನೇಕ ಕಾರಣಗಳಿರಬಹುದು. ಅವರ ಡಿ.ಲಿಟ್ ಪದವಿ ಒಂದು ದೊಡ್ಡ ಕೊಡುಗೆ. ಇನ್ನು ಮುಂದೆ ಅಧ್ಯಯನ ಮಾಡುವವರಿಗೆ ಇದೊಂದು ಉತ್ತಮ ಆಕರ ಗ್ರಂಥವಾಗಿದೆ. ಇಂದು ಸಮುದಾಯ ಎನ್ನುವ ಭಾಗ ಹೊರಟು ಹೋಗಿದೆ. ಸಮುದಾಯ ಪ್ರಜ್ಞೆ ಇಂದು ಸ್ವಾರ್ಥ ಪ್ರಜ್ಞೆಯಾಗಿ ಬದಲಾಗಿದೆ. ನಾವು ಎನ್ನುವುದು ನಮಗೆ ತಿಳಿಯದ ಹಾಗಾಗಿದೆ. ಸಮಾಜದ ಒಳಿತಿಗಾಗಿ 12ನೆಯ ಶತಮಾನದ ಶರಣರು ಚಿಂತನೆ ಮಾಡಿದರು. ಅವರು ಕಂಡ ಕನಸು ಪರಿಪೂರ್ಣವಾದದ್ದು. ವಚನ ಸಾಹಿತ್ಯ ಸಮುದಾಯ ಪ್ರಜ್ಞೆಯ ಕಡೆ ಹೇಗೆ ಸಾಗುತ್ತದೆ ಎಂಬುದನ್ನು ತಮ್ಮ ಪ್ರಬಂಧದಲ್ಲಿ ಶ್ರೀಗಳು ಹೇಳಿದ್ದಾರೆ. ಸಮುದಾಯದ ಅಭಿವೃದ್ಧಿಯನ್ನು ಶರಣರು ತಮ್ಮ ಮಾತನ್ನಾಗಿಸಿಕೊಂಡಿದ್ದರು. ಅನೇಕ ತತ್ವಗಳನ್ನು ಇಟ್ಟುಕೊಂಡು ಈ ಮಹಾಪ್ರಬಂಧ ರಚನೆಯಾಗಿದೆ. ಮುರುಘಾ ಶರಣರು ನಿಜವಾದ ಅಧ್ಯಯನಕಾರರು ಎಂದು ಹೇಳಿದರು.

ಅಭಿನಂದನೆ ಸ್ವೀಕರಿಸಿ ಮಾತನಾಡಿದ ಡಾ. ಶಿವಮೂರ್ತಿ ಮುರುಘಾ ಶರಣರು, ನಮ್ಮದು ಪರ್ಯಟನ. ರಾಜ್ಯ, ರಾಷ್ಟ್ರದ ಜೊತೆಯಲ್ಲಿ ಅಂತಾರಾಷ್ಟ್ರೀಯ ಪರ್ಯಟನೆ ಮಾಡಬೇಕಿದೆ. ಇದರಿಂದ ಹತ್ತು ಹಲವಾರು ಅನುಭವಗಳಾಗುತ್ತವೆ. ಹೊರರಾಷ್ಟ್ರಗಳಿಗೆ ಹೋದರೆ ಪ್ರತಿ ಮನೆಗಳ ಟೇಬಲ್‌ಗಳಲ್ಲಿ ಬೈಬಲ್ ಕುರಾನ್ ಸಿಗುತ್ತವೆ. ಹಾಗೆಯೇ ನಮ್ಮಲ್ಲಿಯೂ ಸಹ ಭಗವದ್ಗೀತೆ, ರಾಮಾಯಣ, ಮಹಾಭಾರತ ಮೊದಲಾಗಿ ಸಿಗಬೇಕು. ಶ್ರೀಮಠದಿಂದ ಪ್ರಕಟವಾಗಿರುವ ವಚನಮಾರ್ಗ ಕೃತಿ ಇಂಗ್ಲಿಷ್‌ಗೆ ಅನುವಾದಿಸಿ ಎಲ್ಲರ ಕೈಗೆ ಸಿಗಬೇಕೆಂಬ ಉದ್ದೇಶದಿಂದ ಆ ದಿಶೆಯಲ್ಲಿ ಕಾರ್ಯಪ್ರವೃತ್ತವಾಗಿರಬೇಕೆಂದು ನಾವು ಅಧ್ಯಯನ ಮತ್ತು ಪರ್ಯಟನೆಯನ್ನು ಕಳೆದ ಅನೇಕ ವರ್ಷಗಳಿಂದ ಮಾಡುತ್ತಿದ್ದು, ಸದಾ ಪರಿವರ್ತನೆಯ ಹಾದಿಯಲ್ಲಿ ಸಾಗುತ್ತಿರಬೇಕೆಂದು ನುಡಿದರು.

ರಾಜ್ಯ ಕಿಸಾನ್ ಕಾಂಗ್ರೆಸ್‌ನ ಉಪಾಧ್ಯಕ್ಷ ಹೆಚ್.ಎನ್. ತಿಪ್ಪೇಸ್ವಾಮಿ ಮಾತನಾಡಿ, ಸಮಾಜದ ಎಲ್ಲ ವರ್ಗದ ಜನರನ್ನು ಒಗ್ಗೂಡಿಸಿಕೊಂಡು ಹೋಗುವ ಶರಣರೆಂದರೆ ಮುರುಘಾ ಶರಣರು. ಶ್ರೀಗಳು ಅನೇಕ ಸಮಾಜಮುಖಿ ಕಾರ್ಯಗಳನ್ನು ಮಾಡುತ್ತಿದ್ದಾರೆಂದರು.

ಡಿ.ಎಸ್. ಪ್ರದೀಪ್‌ಕುಮಾರ್, ಶೈಲೇಶ್ ಮಾತನಾಡಿದರು. ಡಿ.ವಿ. ಶರಣಪ್ಪ, ಶಮೀರ್ ಪಾಷಾ, ಹನುಮಂತಪ್ಪ, ಗ್ರಾ.ಪಂ. ಅಧ್ಯಕ್ಷ ತಾಜ್‌ಪೀರ್ ವೇದಿಕೆಯಲ್ಲಿದ್ದರು. ಗುರುಸಿದ್ದಯ್ಯ ಸ್ವಾಗತಿಸಿದರು. ಶ್ರೀಮತಿ ವೀಣಾ ನಿರೂಪಿಸಿದರು.

